

Tíðargreinin: eitt íkast til føroyska orðaskiftið

Sosialurin hevur tíðargrein í blaðnum týsdag og hósdag. Hevur tú hug at gera títt íkast til føroyska kjakið í 2009? Send eina grein til post@sosialurin.fo - Kravið er, at greinin er á leið 6000 tekn og skrivað í essay stíli

Fiskimenn - Nú skal røkka og ikki stökka

**TÍÐARGREININ**

Mortan G. Berjastein

Í eina tíð hevur verið kjakast dúgliga um hvussu Føroya Fiskimannafelag skal rekast. Hvør fakfelagspolitikkurin hjá felagnum skal vera og í seinastuni hevur onkur roynt at sáða iva um kósina hjá núverandi leiðslu felagsins

Søgan hjá fakfeløgum er shelst tann flottasta í heims-søguni. Hon er søgan hjá teimum, sum bara høvdu sína arbeiðsmegi at selja, til ein stóðugt meira industrialiseraðan heim, sum ógvuliga kategoriskt hevði bytt seg upp í kapital-áhugamál og fakfelagsáhugamál, har megin hjá arbeiðarum, fiskimonnum o.ø. var savnað í stríðnum fyri bestu materiellu úrtøkuni úr egnum verki, umframt øll tey sjálvsögdu rættindi, sum tíðin, í menningini av

vælfærdarsamfelagnum, síðani hevur havt við sær.

Var ongin politisk tjóðaskaparrørsla var ongin sjálvs-virðing og ongin framsókn. Var útlendski monopolhandilin ikki avtíkin, var ongin vinna og vóru fakfeløgini ikki, vóru Føroyar eitt klassasamfelag, sum hevði liðað seg úr spónalagnum av sjálvsögdu og vaksandi tvístøðuni hjá ymisku áhugamálunum – veikari og sterkari.

Í 2011 vera tað hundrað ár síðani gøtumenn tóku stig til at skipa Føroya Fiskimannafelag. Hetta var ongin tilvild. Hvussu samfelagspolitiskt hesir menn vóru tilvitaðir, vita vit ikki, men sanføringin um, at felagsskapurin var besta amboðið, fyri at røkka frægastu úrslitum, tá tað galt rættvísa býtið, av tí sum fiskað varð, mundi vera drívmegin.

Síðani hava nógvir mans dugnað felagnum, undir

ógvuliga skiftandi umstøðum hjá føroyskari fiskivinnu og føroyskum fiskimonnum. Stór virðing hevur staðið um felagið, tess stjórnir og tess formenn. Í mannaeygum hevur tað líkst einum ótakandi skansa.

Hesi sløku hundrað árinu eru ívaleynt mong mistøkini gjørd, og á sama hátt sum aðrastaðni, eru helst mangar bakbitsroyndir gjørdar móti felagsins áhugamálum. Klassiskir kilar, sum hentir idiotar hjá mótpartinum hava roynt at sindrað felagið við. Hesum ágangi hevur felagið megnað at staðið ímóti. Samanumtikið hevur tó støðug menning verið.

Í eina tíð hevur aftur verið íroynt at søkja at vunnu rættindum felagsins. Tað er ikki ókent, heldur er tað gerandisdagur, at fakfeløg koma undir trýst, vanligu megnar samanhaldið at ripa okið av sær, men hesaferð tykist tað, sum partar av felagnum eru farnir at skelva

í knøunum av tí trýsti, sum reiðaraáhugamál hava lagt á tað.

Menn tosa í ramasta álvara um at skipa eitt nýtt fiskimannafelag, í hesum føri í Norðoyggjum, fyri at samráða seg til verri sáttmálar enn teir nú hava. Hetta mann vera heimsmet í fákunnu og undirbrotligheit, og gera hesir menn álvara av sínum hugsanum og ætlanum, gerst tað størsta afturstig hjá føroyskari fakfelagsrørslu í hundrað ár.

Tað ringasta er, at destruktiva hugsanin tykist hava flutt seg inn í stjórn felagsins, har menn í ramasta álvara ætla at ganga ímóti áhugamálum og vunnu rættindum fiskimanna.

Tað er ongin loyna, at undirritaði stuðlaði øðrum valevni til formansvalið í Fiskimannafelagnum seinast, og onkuntíð havi eg ivast í, um retorikkurin hjá Jan hevur tænt felagsins áhugamálum, men ongin ivi skal vera um, at

fakfelagspolitiska kósina hjá núverandi formanni er snóra-bein. Hann heldur fast um vunnin rættindi ígjøgnum hundrað ár, og tað skal hann gera, og hartil eigur stjórnin at standa honum treystliga við lið. Nú ræður um, ikki at hátta sær sum skinklandi rossleypar.

Stuttíðaráhugamálini hjá føroyskum ella kanska útlenskum investorum skulu undir ongum umstøðum hótta samanhaldið og harvið sterku støðuna hjá Føroya Fiskimannafelag. Dámar monnum betri roykin í bakarinum hjá úrvaldum reiðarum, enn tí, í teirra egna felagskapi, eiga teir við sjógvi á baki at forlata sínar ábyrgdarsessir í felag okkara, áðrenn hóttafall kemur á skansan.

Nú skal røkka og ikki stökka. Nú ræður um saman at standa.

